

# પ્રસાર ભારતી

## સમાચાર વિભાગ, આકાશવાણી, અમદાવાદ

Date: 09-10-2025

Morning: 7.45 TO 7.55

Day : THURSDAY

National News

નમસ્કાર, આકાશવાણી (ઓપનિંગ ટ્યુન)

સમાચાર જયેશ વેગડા વાંચે છે.

\*\*\*\*\*

- 1) રાષ્ટ્રપતિ દ્રૌપદી મુર્મુ આજથી ગુજરાતના ત્રણ દિવસના પ્રવાસે
- 2) પ્રધાનમંત્રી નરેન્દ્ર મોદી અને યુકેના પ્રધાનમંત્રી કીર સ્ટારમર આજે મુંબઈમાં વાટાઘાટો કરશે
- 3) ડિજિટલ એરેસ્ટ સંદર્ભે દિલ્હી, હરિયાણા, રાજસ્થાન, ગુજરાત, કેરળ અને પશ્ચિમ બંગાળમાં CBIના દરોડા
- 4) ગાઝામાં યુદ્ધ બંધ કરવા ઇઝરાયલ અને હમાસ સંમત અને બંધકોને મુક્ત કરાશે તેવી અમેરિકાના રાષ્ટ્રપ્રમુખની જાહેરાત
- 5) ICC મહિલા એક દિવસીય ક્રિકેટ વિશ્વકપમાં, આજે, ભારત અને દક્ષિણ આફ્રિકા વચ્ચે મેચ રમાશે

\*\*\*\*\*

(સમાચારને અંતે - આકાશવાણી પરથી સમાચાર પૂરા થયા)

(હવે પછી આપ એક વાગીને વીસ મિનિટે રાષ્ટ્રીય સમાચાર સાંભળી શકશો.)

## PREZ GUJARAT VISIT

રાષ્ટ્રપતિ દ્રૌપદી મુર્મુ આજથી ગુજરાતના ત્રણ દિવસના પ્રવાસે છે. તેઓ આવતીકાલે સોમનાથ મંદિરમાં દર્શન અને આરતી કરશે. તેઓ ગીર રાષ્ટ્રીય ઉદ્યાનની પણ મુલાકાત લેશે અને સાસણ ગીરમાં સ્થાનિક આદિવાસી સમુદાયના લોકો સાથે વાતચીત કરશે.

શનિવારે, રાષ્ટ્રપતિ મુર્મુ દ્વારકાના દ્વારકાધીશ મંદિરમાં દર્શન અને આરતી કરશે. તેઓ અમદાવાદ ખાતે ગૂજરાત વિદ્યાપીઠના 71મા પદવીદાન સમારોહમાં પણ હાજરી આપશે.

.....

## PM MODI - UK PM TALKS

પ્રધાનમંત્રી નરેન્દ્ર મોદી અને યુકેના પ્રધાનમંત્રી કીર સ્ટારમર આજે મુંબઈમાં વાટાઘાટો કરશે. યુકેના પ્રધાનમંત્રી ગઈકાલે ભારતની બે દિવસીય મુલાકાતે મુંબઈ પહોંચ્યા હતા. શ્રી સ્ટારમર સાથે યુકેનું અત્યાર સુધીનું સૌથી મોટું વેપાર પ્રતિનિધિમંડળ પણ ભારત પહોંચ્યું છે.

વાટાઘાટો દરમિયાન, બંને પ્રધાનમંત્રી 'વિઝન 2035' ને અનુરૂપ ભારત-યુકે વ્યાપક વ્યૂહાત્મક ભાગીદારીના વિવિધ પાસાઓમાં પ્રગતિનો અભ્યાસ કરશે. 'વિઝન 2035' એ વેપાર અને રોકાણ, ટેકનોલોજી અને નવીનતા, સંરક્ષણ અને સુરક્ષા, આબોહવા અને ઊર્જા, આરોગ્ય, શિક્ષણ અને લોકોથી લોકો વચ્ચેના સંબંધોના મુખ્ય સ્તંભોમાં કાર્યક્રમો અને પહેલોનો કેન્દ્રિત અને સમયબદ્ધ 10-વર્ષનો રોડમેપ છે. બંને નેતાઓ ભારત-યુકે વ્યાપક આર્થિક અને વેપાર કરાર દ્વારા ભવિષ્યની ભારત-યુકે આર્થિક ભાગીદારીના કેન્દ્રિય સ્તંભ તરીકે રજૂ કરાયેલી તકો પર વ્યવસાયો અને ઉદ્યોગ નેતાઓ સાથે વાતચીત કરશે.

પ્રધાનમંત્રી મોદી અને પ્રધાનમંત્રી સ્ટારમર આજે મુંબઈમાં છઠ્ઠા ગ્લોબલ ફિન્ટેક ફેસ્ટમાં પણ ભાગ લેશે અને આ પ્રસંગે મુખ્ય વક્તવ્ય આપશે.

.....

## **VIBRANT GUJARAT REGIONAL CONFERENCE**

ઉત્તર ગુજરાતના મહેસાણામાં આજથી સૌપ્રથમ વાઇબ્રન્ટ ગુજરાત પ્રાદેશિક પરિષદ શરૂ થશે. મુખ્યમંત્રી ભૂપેન્દ્ર પટેલ આ પરિષદનું ઉદ્ઘાટન કરશે. ઉદ્ઘાટન સત્રમાં કેન્દ્રીય રેલવે મંત્રી અશ્વિની વૈષ્ણવ ઉપસ્થિત રહેશે. આ પરિષદમાં ડેરી અને ખાદ્ય પ્રસંસ્કરણ, કૃષિ અને કૃષિ આધારિત ઉદ્યોગો, ઓટોમોબાઇલ, એન્જિનિયરિંગ, નવીનીકરણીય ઊર્જા અને પર્યટન સહિતના ક્ષેત્રો પર ધ્યાન કેન્દ્રિત કરાશે. પ્રધાનમંત્રી નરેન્દ્ર મોદીના વિકાસ ભારત @2047 ના વિઝન હેઠળ શરૂ કરાયેલી આ પહેલનો ઉદ્દેશ્ય વાઇબ્રન્ટ ગુજરાત ગ્લોબલ સમિટની સફળતાને રાજ્યના દરેક ક્ષેત્રમાં લઈ જવાનો છે. સાંભળીએ એક અહેવાલ...

(વોઇસ કાસ્ટ : અપર્ણા ખૂંટ)

.....

## **CBI - DIGITAL FRAUD**

કેન્દ્રીય તપાસ સંસ્થા-CBI એ ડિજિટલ એરેસ્ટના સંદર્ભમાં દિલ્હી NCR, હરિયાણા, રાજસ્થાન, ગુજરાત, કેરળ અને પશ્ચિમ બંગાળમાં 40 સ્થળોએ દરોડા પાડ્યા છે. CBI એ ઓપરેશન ચક્ર-પાંચના ભાગરૂપે દરોડા પાડ્યા હતા.

આ કાર્યવાહી દરમિયાન, CBI એ નાણાકીય ઉચાપત, મ્યુલ એકાઉન્ટ અને ગુનાહિત પ્રવૃત્તિઓ સંબંધિત વ્યવહારો માટે હવાલા નેટવર્કમાં સામેલ એક સ્થાનિક નેટવર્કનો પર્દાફાશ કર્યો છે. તપાસ દરમિયાન, ડિજિટલ ધરપકડ છેતરપિંડીના ગુનેગારો કંબોડિયા સહિત વિદેશી સ્થળોએથી કામગીરી ચલાવી રહ્યા હોવાનું બહાર આવ્યું છે.

CBI એ મ્યુલ એકાઉન્ટ અને ટેલિકોમ્યુનિકેશન ચેનલો પર વિગતવાર તપાસ હાથ ધરી હતી. જેનાથી ડિજિટલ ધરપકડ છેતરપિંડી આચરનારા સંગઠિત સાયબર-ક્રાઈમ નેટવર્કનો ભાગ રહેલા લગભગ 40 વ્યક્તિઓની ઓળખ થઈ.

.....

## BIHAR POLITICS

બિહારમાં, વિધાનસભા ચૂંટણી માટે બેઠકો અને ટિકિટ વહેંચણીને લઈને વિવિધ રાજકીય પક્ષો અને તેમના સાથી પક્ષો વચ્ચે ખેંચતાણ ચાલી રહી છે. NDAમાં, BJP અને JDUએ સંભવિત ઉમેદવારોના નામોને અંતિમ સ્વરૂપ આપી દીધું છે.

ગઈકાલે પટણામાં યોજાયેલી BJP ચૂંટણી સમિતિની બેઠકમાં, ઉમેદવારોની યાદીને મંજૂરી અપાઈ અને પક્ષના કેન્દ્રીય સંસદીય બોર્ડને અંતિમ નિર્ણય લેવા માટે અધિકૃત કરાયું. કેન્દ્રીય મંત્રી ચિરાગ પાસવાનના પક્ષ, લોક જનશક્તિ પાર્ટી(રામ વિલાસ) એ ભાજપ પાસે 40 બેઠકોની માગણી કરી છે.

દરમિયાન, જીતનરામ માંઝીના હિન્દુસ્તાની આવામ મોરચાએ 15 બેઠકોની માગણી કરીને બેઠક વહેંચણીના મામલાઓને વધુ જટિલ બનાવી દીધો છે.

.....

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો .  
આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત  
પર પણ સાંભળી શકશો. વધુ સમાચાર માટે અમારી વેબસાઇટ  
[newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર  
ABAD ને ફોલો કરશો.

(ગોળગ મ્યુઝિક)

.....

## ISRAEL- HAMAS DEAL

અમેરિકાના રાષ્ટ્રપ્રમુખ ડોનાલ્ડ ટ્રમ્પે જાહેરાત કરી છે કે ઇઝરાયલ અને હમાસ ગાઝામાં યુદ્ધ બંધ કરવા અને બંધકોને મુક્ત કરવા માટે અમેરિકાની મધ્યસ્થી હેઠળની શાંતિ યોજનાના પ્રથમ તબક્કા માટે સંમત થયા છે, જેનાથી બે વર્ષ જૂના યુદ્ધનો અંત આવશે.

ઇજિપ્તના શર્મ અલ-શેખમાં વાટાઘાટોના એક દિવસ પછી ટ્રમ્પે જાહેરાત કરી. અહેવાલો અનુસાર, કરારના પ્રથમ તબક્કામાં ગાઝામાંથી ઇઝરાયલીઓના તબક્કાવાર ઉપાડ સાથે, હમાસ દ્વારા બાકીના તમામ બંધકોને મુક્ત કરવાનો સમાવેશ થાય છે. ટ્રમ્પના 20-મુદ્દા શાંતિ માળખામાં હમાસના નિઃશસ્ત્રીકરણ અને ગાઝાના આંતરરાષ્ટ્રીય સ્તરે દેખરેખ હેઠળના પુનર્નિર્માણની પણ હાકલ કરવામાં આવી છે.

.....

## **GST REFORMS- KERALA**

પ્રધાનમંત્રી નરેન્દ્ર મોદીએ જાહેર કરેલા અને 22 સપ્ટેમ્બરથી શરૂ થયેલો GST બચત ઉત્સવ સમાજના તમામ વર્ગોને લાભ આપી રહ્યો છે. કેરળના અર્થતંત્રને વેગ આપનારા GST સુધારાઓ પર અમારા સંવાદદાતાનો અહેવાલ સાંભળીએ...

(વોઇસ કાસ્ટ : NITIKA—GST)

.....

## **WOMEN'S WORLD CUP**

ICC મહિલા એક દિવસીય ક્રિકેટ વિશ્વ કપમાં, આજે, ભારત અને દક્ષિણ આફ્રિકા વચ્ચે બપોરે ૩ વાગ્યે વિશાખાપટ્ટનમમાં મેચ રમાશે. દરમિયાન ગઈકાલે ઓસ્ટ્રેલિયાએ પાકિસ્તાનને 107 રનથી હરાવ્યું.

ઓસ્ટ્રેલિયાએ આપેલા 222 રનના લક્ષ્યાંક સામે પાકિસ્તાને 36.3 ઓવરમાં 114 રન બનાવ્યા. અગાઉ ઓસ્ટ્રેલિયાએ નિર્ધારિત 50 ઓવરમાં 9 વિકેટ ગુમાવીને 221 રન બનાવ્યા. બેથ મૂનીને પ્લેયર ઓફ ધ મેચ જાહેર કરવામાં આવી.

.....

## IMD - WEATHER

આગામી 3 થી 4 દિવસ દરમિયાન દક્ષિણ દ્વીપકલ્પ ભારતમાં વરસાદની આગાહી છે. હવામાન વિભાગના જણાવ્યા મુજબ, આગામી 2 થી 3 દિવસ દરમિયાન તમિલનાડુ, કેરળ, માહે, દક્ષિણ આંતરિક કર્ણાટક, આંધ્રપ્રદેશના દરિયાકાંઠા, યાનમ અને રાયલસીમામાં ભારે વરસાદ પડશે. દરમિયાન, આજે અને આવતીકાલે લક્ષદ્વીપ અને કર્ણાટકમાં વાવાઝોડાની શક્યતા છે.

દેશના પૂર્વ અને ઉત્તરપૂર્વીય ભાગોમાં, આગામી 2 થી 3 દિવસ દરમિયાન ઓડિશા, ગંગા પશ્ચિમ બંગાળ, આસામ, મેઘાલય, નાગાલેન્ડ, મણિપુર, મિઝોરમ અને ત્રિપુરાના કેટલાક ભાગોમાં ભારે વરસાદ રહેશે.

.....

## અને હવે આજના અખબારોનાં મુખ્ય સમાચાર રજૂ કરે છે મયૂર સોલંકી

- મુંબઈના હવાઈમથકના ઉદ્ધાટનનાં સમાચારને વિવિધ સમાચાર હેડલાઇન બનાવી છે.
- ગુજરાત સમાચારે પ્રધાનમંત્રી નરેન્દ્ર મોદીના નિવેદનને ટાંકીને લખ્યું, નવા ભારતની સમૃદ્ધિનું પ્રતિક 'નવી મુંબઈનું નવું એરપોર્ટ'
- પ્રાદેશિક સમાચારોમાં સરકારી શાળાઓમાં નવનિયુક્ત શિક્ષકોની તાલીમના સમાચારને પણ વિવિધ અખબારોએ સ્થાન આપ્યું છે.
- ગુજરાતમાં CBIના દરોડા અંગે સંદેશ લખે છે: CBIના વ્યાપક દરોડા-ગુજરાતમાં ડિજિટલ એરેસ્ટનું કમ્બોડિયામાં કનેક્શન
- મહિલા એક દિવસીય ક્રિકેટ વિશ્વકપમાં આજે ભારત અને દક્ષિણ આફ્રિકા વચ્ચે રમાનાર મેચ સહિતના સમાચાર અખબારોએ રમતગમત પાને સ્થાન આપ્યું છે.

.....